
XÜLASƏ AÇAR SÖZLƏR 
N.Gəncəvi həm yaradıcılığı, həm də şəxsiyyəti ilə Nizami, poeziya, lirika, 
bütövlükdə bir dahidir. Şair öz yaradıcılığı ilə dövrünün qəzəl 

dolğun fəlsəfəsini yaratmışdır. Əsərləri isə hər biri 

özlüyündə həmin fəlsəfənin bir qolunu, bir qanununu MƏQALƏ TARİXÇƏSİ 
özündə etiva edir. Özündən sonra gələn alimlər əsərlə- göndərilib: 14.12.2020 


rində və yaradıcılıqlarında bu fəlsəfədən geniş şəkildə qəbul edilib: 19.01.2021 
istifadə etmişlər. Əgər Azərbaycan poeziyasının məhəb- 
bət simvolu dahi Füzulidirsə, xarakteri kimi yaradıcılığı 
da üsyankar olan nümayəndəsi Xaqanidirsə, əzabkeş 
övladı Nəsimidirsə, düşünən beyni, ağsaqqalı Nizamidir, 
desək, yanılmarıq. Qələmə aldığımız bu yazıda dahi şairə 
“N.Gəncəvi kimdir?” və yaxud “N.Gəncəvi olduğu kimi” 
kontekstindən yanaşılmışdır. Şairin şirin qəzəllərinə baş 
vurulmuş, dünya poeziyasının incisi “Xəmsə”yə daxil 
edilən poemalar bir daha nəzərdən keçirilmişdir. 
Nüşabələr, Şirinlər, Fitnələr yad edilmiş, Xosrovlar, 
İskəndərlər, Bəhramlar bir daha göz önündə canlan- 
dırılmışdır. Şairin dillər əzbəri olan aforizmləri bir daha 
xatırlanmışdır. 

ABSTRACT KEYWORDS 
N.Ganjavi with both creativity and personality is a genius Nizami, poetry, lyrics, 
as a whole. The poet created a full philosophy of his time ghazal 

with his work. Each of his works embodies a branch of 

that philosophy, a law. Subsequent scholars have made ARTICLE HISTORY 
extensive use of this philosophy in their works and Received: 14.12.2020 
creations. If the symbol of love in Azerbaijani poetry is Accepted: 19.01.2021 


the great Fuzuli, if his character is a rebellious 
representative of Khagani, if he is the tormented son 
Nasimi, if he is the thinking brain, the elder Nizami, vve 
are not mistaken. In this article, the great poet "VVho is N. 
Ganjavi?" or from the context of "as N.Ganjavi". The 
poet s sweet ghazals were recited, and the poems included 
in "Khamsa", the pearl of vvorld poetry, vvere recon- 
sidered. Nushabas, Shirins, Fitnas were commemorated, 
Khosrovs, Iskanders, Bahrams were revived. The poet's 
aphorisms, which are the memorization of languages, are 
remembered once again. 

Giriş / Introduction 


1141-ci ildə qədim Gəncə torpağında bir Günəş doğdu. Bu, çox fərqli bir Günəş 
idi. Bu Günəşin fərqi onda idi ki, o biri ulduzlar zaman keçdikcə öz ziyasını itirir və 
nəhayət, tamamilə tükənərək sönür, Gəncədə doğan Günəşin isə əksinə, zaman 
keçdikcə şəfəqi gurlaşır, bütün dünyanı nura boyayır. Bu Günəşin şəfəqi bütün 
bəşəriyyəti xəzinələrin sirlərindən agah edir, dünyaya meydan oxuyan İskəndərləri, 
Xosrovları, dünyanın yeddi gözəlini özünün söz dünyası ilə ram edir və qarşısında diz 
çökdürür. Özü isə söz sərkərdəsi olaraq, heç bir hökmdarın qarşısında baş əymir. Bu 
sərkərdə dünya ədəbiyyatının sultanı, dünya lirik və fəlsəfi poeziyasının korifeyi, 
Azərbaycan ədəbiyyatının patriarxı, milli qürurumuz olan Cəmaləddin əbu 
Məhəmməd İlyas ibn Yusif ibn Zəkiəddin və yaxud sadəcə Nizami Gəncəvidir. 

N.Gəncəvi öz dövrünün ən möhtəşəm filosof alimlərindən biri olmuşdur. 
Əsərlərindən də göründüyü kimi, o, "Quran"ı dərindən bilmiş, təbiət elmləri: 
astronomiya, coğrafiya, təbabətdən və hətta riyaziyyatdan da dərin biliyə malik 
olmuşdur. Böyük Nizamişünas alim, professor Rüstəm Əliyev yazır: "Mübaliğəsiz 
deyə bilərik ki, Nizami öz dövrünə məlum olan hər şeydən xəbərdar olmuşdur. O, fars 
və ərəb dillərini gözəl bilmişdir. Onun yazdığı hər misra buna inandırıcı sübutdur. 
Xatırladaq ki,o zaman Gəncədə, bütün Arranda danışıq dili türk dili idi, əhalinin böyük 
əksəriyyəti bu dildə danışırdı. Ərəb dili elm və din dili, fars dili poeziya dili hesab 
olunurdu. Nizami ərəb və fars dilli ədəbiyyatı gözəl bilirdi. Bu qədər hərtərəfli və dərin 
biliyə, böyük istedada malik olan, söz sənətinə məharətlə yiyələnən Nizamı, şübhəsiz, 
saray şairi də ola bilərdi". 

Şair gözəl bilirdi ki, saray şairi olmaq müstəqilliyi itirmək,əsl yaradıcılıqdan 
məhrum olmaq, yalnız mədhiyyələr və sifarişli əsərlər yazmaq deməkdir. O, saraylara 
olan bütün dəvətləri geri çevirərək, müstəqillik yolunu seçdi. Bu addımı hər qələm 
sahibi ata bilməzdi. Sarayların gözqamaşdıran məclisləri və şairlərə verilən ənamlar 
çoxlarını özünə cəlb etsə də, Nizamini yolundan döndərə bilməmişdi. Bunu yalnız o 
şairlər edə bilərdilər ki, onlar öz istedadlarının gücünə arxayın idilər. Böyük Nizami 
Gəncəvi də məhz belə şairlərdən idi. 

Hələ gənclik illərində ilk yaradıcılıq nümunələrindən məlum olurdu ki, 
ədəbiyyata bir istedad gəlməkdədir. Onun ilk qələm təcrübələri qəsidə və qəzəllər 
olmuşdu. Şair qəsidələrində xeyirxah əməllər tərənnüm edir, hakimlərə, mənsəb 
sahiblərinə ədalətli olmağı tövsiyə edirdi. Əsərlərindən, xüsusilə 1188-ci ildə yazmış 
olduğu "Leyli və Məcnun" poemasından məlum olur ki, şairin lirik şeirlərindən ibarət 

"Divan"ı da olub. Çox təəssüf ki, həmin divan günümüzə qədər gəlib çatmayıb. 
Araşdırmalara əsasən, həmin divan ən azı iyirmi min beytdən ibarət olsa da, ondan bu 
günümüzə sadəcə 6 qəsidə, 120 qəzəl, 30 rübai gəlib çatmışdır. 


Gedir əldən gecələr səbrü qərarım sənsiz, 
Aldığım hər nəfəs atəşdi, nigarım, sənsiz. 


— beyti ilə başlayan qəzəli də, məhz həmin “Divan”dan bizə gəlib çatan nümunədir. 
Dahi Üzeyir Hacıbəyli bu qəzəlin əsasında "Sənsiz" romansını bəstələmiş, böyük 
sənətkarımız Bülbül isə onu ifa etmişdir. Mənə elə gəlir ki, bu, Üzeyir bəyin, bəlkə də, 
ən rahat bəstələdiyi əsərlərdən biridir. Çünki qəzəl özü başdan-ayağa musiqi ilə 
yoğrulduğu üçün musiqi onun daxilindən süzülüb gəlir: 


Hicrinin zülmü deyir: vəslinə and olsun, inan, 
Qaçmayıb tab edəcəm, yoxdu güzarım sənsiz. 


Və yaxud başqa bir qəzəl: 


Ey möcüzə Ay, sən kimə mehman olacaqsan? 
Bu hüsn-cəlal ilə, kimə canan olacaqsan? 


Axşam başın üstündə soma çəfrini açmış, 
Sən ay çətirinlə kimə sultan olacaqsan? 


Bu dahiyanə qəzəlləri oxuduqca ürəyimizdən bir sual keçir: "İlahi, bunları insan 
oğlumu yaradıb?" Cavab isə birdir: "Bəli, bunları yalnız dahi Nizami yarada bilərdi". 

Nizaminin dahiliyi ondadır ki, o, insanın özündən asılı olan qüsurları fələkdə, 
çərxdə, divdə, şeytanda deyil, əksinə, nəfsdə, tamahda, şöhrət düşkünlüyündə, öz 
idrakının imkanlarını gərəyincə qiymətləndirməməkdə görür. Bütün bunlardan 
qurtulmaq üçün insanın öz qüvvəsini yardıma çağırır və bildirir ki, bu qüvvə ağıldır, 
yalnız ağıl sayəsində insan yüksələ bilər: 


Əgər yar olmasaydı, ağlın, idrakın sənə, 
Səni kim qaldırardı insanlıq pilləsinə? 

Ağıl Məsihadır, bil, ondan üz döndərmə sən, 
Ulaqsanmı, palçığa ulağını sürürsən? 

Ya get ağıl yoluyla, çıraq tapıb işıqlan, 

Ya da bir yolluq əl çək, sən ağıl qapısından. 


Nizaminin sərraf gözləri cəmiyyəti saf-çürük edərkən, əməkçini müftəxordan, 
halallıq əhlini haram yeyənlərdən qətiyyətlə ayırır. Onlar əxlaq və dünyagörüşcə 
daban-dabana zidd olan təbəqələri, zümrələri təmsil edirlər. Nizami bəşəriyyətə 
nümunə ola biləcək insanlari yalnız və yalnız əməkçilər, öz zəhmətinə güvənənlər, 
halallıq dalınca gedənlər sırasında tapır. Halallıq ləyaqət meyarı, hər xilqətin hörmət 
və nüfuzunu müəyyənləşdirən və onun qarşısına qoyduğu məqsədin böyüklük 
dərəcəsidir. Kərpickəsən qocanı işcillikdə ittiham edən, "bir doyumluq çörəyi səndən 
kim əsirgəyər?" fəlsəfəsi ila çıxış edən dəliqanlıya qocanın verdiyi cavab daha kəskin, 
daha sorrastdir: 


Qoca dedi: -Ay bala, dəliqanlılıq etmə, 
Öz işinlə şuğullan, mənə ağıl öyrətmə. 


Hər sənətin sahibi öz işilə yaşayır, 
Qocalar kərpic kəsər, kölələr yük daşıyar. 


Əziyyətli olsa da, öyrəndim bu sənəti, 
Ki, boynumda qalmasın bir kimsənin minnəti. 


Xəzinə yığmıram ki, məsxərəyə qoyulum, 
Əlimin zəhmətilə dolanıram, ay oğlum. 


Bu sətirlər oxuculara cahanda üzü ağ, başıuca, məğrur yaşamağın yeganə yolunu 
göstərir. Oxuduqca görürük ki, "Sirlər xəzinəsi", həqiqətən, mədəni sərvət, xəzinədir. 
Bir elm xəzinəsi, bir fəlsəfə xəzinəsi, bir ədəb-ərkan xəzinəsi və nəhayət, bir insanlıq 
xəzinəsidir. Yaşından, dinindən, dilindən və idrakından asılı olmayaraq, hər bir insan 
özünü orada tapa bilər. 

N.Gəncəvinin dahiliyi bir də onda özünü göstərir ki, o, əsərlərini yazmağa 
başlayarkən, dildə gəzən şaiyələrdən istifadə etmir, əsərin qəhrəmanı haqqında bir çox 
mənbələrlə tanış olur. Buna görə də dahi Nizaminin əsərləri hər dövr üçün aktualdır. 

Biz bunu "İskəndərnamə" poemasında görürük. Şair dünya fatehi İskəndəri 
Azərbaycana gətirir və Bərdə hökmdarı Nüşabə ilə görüşdürür. Halbuki onun ayağı 
heç zaman Azərbaycana dəyməyib. Nüşabə surəti Azərbaycan təbiəti ilə həmahəng 
yaradılıb. Cəsurluqda kişilərdən geri qalmayan Nüşabəni şair ən zərif və unudulmaz 
boyalarla canlandırmışdır. Eyni zamanda o, "Leyli və Məcnun" poemasında sərt orta 
əsr mühitində məhvə məhkum olunmuş ülvi məhəbbətin faciəsini dahiyanə ustalıqla 
təsvir etmişdir. 

Nizaminin qələmə aldığı "Yeddi gözəl" poeması fərqli mövzudadır. Qədim İran 
hökmdarlarından olan Bəhram Gurun həyatı və əməlləri barədə rəvayət yeddi gözəlin 
söylədiyi ibrətamiz novellalarla əvəz olunur. Dahi şair Bəhram şahın timsalında 
ədalətli, ideal şah haqqında fikirlərini oxucunun diqqətinə çatdırır. Deyilənə görə, şair 
1180-ci ildə qələmə aldığı "Xosrov və Şirin" əsərində dünyalarca sevdiyi və vaxtsız 
itirdiyi həyat yoldaşı Afaqın surətini yaradıb. Bu əsərdə İran şahzadəsi Xosrov və onun 
sevdiyi Şirindən bəhs olunur. Şair poemada Şirinin gözəlliyi, azadlıqsevərliyi, 
nəcibliyi, ağlı və məhəbbətini ön plana çıxarır. Sözsüz ki, Şirini saf məhəbbətlə sevən, 
sevgilisinin yolunda hər cür təmənnasız hünər göstərməyə hazır olan Fərhadı da 
yaddan çıxarmaq olmaz. Prof. R.Əliyevin dediyi kimi: "Xosrov və Şirin" dünya 
poeziyasının ülvi məhəbbəti, nəcib hissləri, sevgilisinin yolunda həyatını qurban 
verməyə hazır olan qəhrəmanların yüksək mənəviyyatını alqışlayan ən gözəl 
abidələrdən biridir". 

N.Gəncəvinin yaradıcılığında aforizmlər xüsusi yer tutur. Əsərlərinin daha da 
dolğun və real görünməsi üçün o, xalq deyimlərindən və aforizmlərindən geniş şəkildə 
istifadə etmişdir. Şair söylədiyi fikirləri hər vasitə ilə aforizmlərlə, həyatdan 
götürülmüş ibrətamiz misallarla möhkəmlətməyə çalışmışdır. Bu aforizmlərin bir 
qismi əməyə, zəhmətə məhəbbət aşılayır, insanı xalqa xidmətə, nəcib əməllərə səsləyir. 


Çalış öz xalqının işinə yara, 
Geysin əməlindən dünya zər-xara. 


Çox iti zehinlər yatan oldular, 
Axırda saxsı qab satan oldular. 


Qana qəltan etsə də, səni zəhmət tikanı, 
Çalışmaqdan usanma, işə alışdır canı. 

Nizaminin yaradıcılığındakı aforizmlər yalnız əməyə məhəbbət aşılamaqla bitmir, 
onların içərisində ölkəni ədalətlə idarə etmək, elmə, biliyə yiyələnmək kimi məsələlərə 
də toxunulur. Təsadüfi deyil ki, tədris proqramında, əsasən də inşa, esselərdə bu 
aforizmlərdən geniş istifadə olunur: 


Zülmkarlıq dağıdar, bərbad eylər ölkəni, 
Ədalət səadətlə abad eylər ölkəni. 


Məmləkətin dayağı ədalətdir hər zaman, 
Ədalətlə nəsibin səadətdir hər zaman. 


Əzəl gündən qiymətli bir incidir doğru söz, 
Acısıyla könüllər sevincidir doğru söz. 


Dahi Nizami o qədər sevilən bir sənətkar olmuşdur ki, onun dahiliyi və 
böyüklüyü qarşısında hamı heyran qalmışdır. Buna görə zaman-zaman onu öz adına 
çıxarmaq istəyən, özününküləşdirməyə cəhd edən ölkələr və xalqlar olmuşdur. Biri 
fars, digəri kürd, bir başqası isə ayrı ad vermişdir. Lakin Nizami türk oğlu türk 
olduğunu əsərlərində bildirmişdir. Belə ki, məşhur hökmdar türk qızı Nüşabənin dünya 
fatehi İskəndərə, eyni zamanda da Fitnənin Bəhram Gura verdiyi ağıl, nəsihət və dərs 
onu deməyə imkan verir ki, türk qızlarını göyə qaldırmaqla şair hansı xalqa 
mənsubluğunu bildirir. 

Onu demək lazımdır ki, Nizami kimi dahilər bütün dünyaya mənsubdur. Hələ 
1941-ci ildə müharibənin qızğın vaxtında, SSRİ-nin taleyi həll olunan günlərdə, o 
günlərdə ki, Leninqrad blokadada idi, Moskva ilə düşməni 25 kilometrlik bir məsafə 
ayırırdı, onda Leninqradda dahi şairin 800 illik yubileyi çox təntənəli şəkildə keçirilib. 
Bu onu göstərir ki, kimliyindən asılı olmayaraq, Nizamiyə ümumxalq sevgisi olub. 
Azərbaycanın ədəbi-mədəni irsinə həmişə qayğı ilə yanaşan ümummilli liderimiz 
Heydər Əliyev Nizami irsinə də hər zaman xüsusi diqqət yetirib. 1981-ci ildə Ulu 
Öndərin bilavasitə təşəbbüsü və iştirakı ilə dahi şairin 840 illik yubiley mərasimləri 
keçirilib və mərasimlər ölkənin həyatında əlamətdar hadisəyə çevrilib. 2011-ci ildə 
şairin 870 illiyi münasibətilə də silsilə tədbirlər təşkil edilib. 

Nəticə / Conclusion 


Bu il dahi şair və mütəfəkkirin anadan olmasının 880 illiyi tamam olur. Qüdrətli 

söz ustadının bəşər mədəniyyətinə verdiyi töhfələrə görə, hörmətli Prezidentimiz, ulu 
öndərimizin layiqli davamçısı İlham Əliyev 2021-ci ili Azərbaycan Respublikasında 
"Nizami Gəncəvi ili" elan edib. 
Fikrimi böyük şairimiz Xəlil Rza Ulutürkün sözləri ilo bitirmək istəyirəm: "Doqquz 
əsrə yaxın vaxt keçməsinə baxmayaraq, bədii sözün qədrini bilən bəşəriyyətin müxtəlif 
qitələrdən yönələn nəzərləri Nizaminin Azərbaycanda ucalan əzəmətli heykəlinə 
zillənmişdir. Bunun səbəbi odur ki, öz əsrinin övladı, dünya vətəndaşı olmağa layiq 
Nizami bütün əsrlər, zamanlar üçün öz bədi gücünü saxlayan ölməz əsərlər yarada 
bilmişdir. Nə sağlığında, nə də vəfatından sonra keçən illər ərzində Nizami irsinə 
maraq, məhəbbət heç vaxt soyumayıb, azalmayıb. Azərbaycanın milli hadisəsi olsa da, 
milli hüdudlara sığmır Nizami!". 

